

Ekilen badyna miwe beren hoz agajy

Category: Çagalar edebiýaty, Kitapcy
написано kitapcy | 22 январа, 2025
Ekilen badyna miwe beren hoz agajy

EKILEN BADYNA MIWE BEREN HOZ AGAJY

Öňki zamanlarda biziň obamyzda Nazar baba diýen bir goja bolupdyr. Ol adam ýadaman-ýaltanman, güýz, ýaz aýlarynda boz sähra aldygyna miweli agaçlaryň nahallaryny eker ýörer eken. Günleriň biride Teýmirleň atly zalym şa agyr goşuny bilen goňşy ýurdy talap, tozdurmaga barýarka, onuň ýoly biziň obamyzyň üstünden düşüpdür. Ol bu obanyň haýsy obadygyny, onuň adamlarynyň näme pişe bilen meşgul bolýandygyny wezirinden sorapdyr.

Wezir hemişe şu obany talamagyň ahmyrynda bolansoň:

– Şahy älem! Bu oba tüçjar baý adamlaryň obasydyr. Olar şalyk gazna-da paç tölemän, nökerlerimiziň burnundan gan getirýärler. Şu gelşiňe bu obanyň gözünü gorkuzsaň-a, kem bolmazdy. – diýip, bu obany, onuň adamlaryny zalym şa oňaryp ýamanlapdyr.

Onsoň Teýmirleňem biziň бага bürenip oturan Gürhenç atly gözel obamyza gözünü dikipdir.

Ol: «Gel, men şu obanyň içinde ýüz ýyllap baýguşlar ýaýnar ýaly edeýin-le – diýip, münbaşylaryny ýanyna çagyrypdyr. Edil şol wagtam onuň gözi garrap galan goja düşüpdür. Ol Nazar baba eken. Özem hoz agajynyň nahallaryny ekip ýören eken. Agyr goşun saklanypdyr. Patyşa gojany ýanyna çagyrypdyr. Goja bu gaty zalym patyşany tanap, oňa salam beripdir.

– Goja näme işleýäň?! – diýip, zalym şa gazap bilen sorapdyr. Özem: «Şu goja ýerini bilip sözlemese, obaşyny başyna ýumrup, özünem obanyň ortasyndan asdyraýyn!» diýip, gaharly oýlanypdyr.

– Hoz nahalyny ekýän, beýik şahym! – diýip, Nazar baba mylaýym

jogap beripdir.

– Görýän, seniň ýaşıň näçe?

– Ýüzden-ä geçendir!

Teýmirleň içýakgyç ýylgyrydyr.

– Haý, işi gaýdan akmak garry! Ýüz ýaşıňdan soň hoz ekip, onuň miwesini göründe iýjekmi? – diýip, patyşa haýbatly sorapdyr.

– Ekdiler-iýdik! Ekeris-iýerler! – diýip, goja gadym türkmen parasadyny gaýtalapdyr.

Gojanyň bu jogaby Teýmirleňe ýarapdyr. Ol bu goja müň tylla bermegi buýrupdyr. Goja müň tyllaly haltajygy alyp ýylgyrypdyr.

Patyşa ýene geň galypdyr.

– Garry, ne beýle güldüň-le! – diýipdir.

Goja mylaýymlyk bilen:

– Men neneň gülmäýin, beýik şahym. Siziň aýagyňyz düşdi. Ýaradanyň keramaty bilen, Siziň hemaýatyňyz bilen hoz nahallary ekilen badyna miwe berdi. Enşalla, biziň çeken azaplarymyz reýgan bolman eken – diýipdir.

Gojanyň bu sözem patyşa diýseň ýarapdyr.

– Garra ýene bir müň tylla beriň! – diýip, hoşlaşyp, öz ugruna gidipdir.

Öz obasyny dana sözi bilen agyr weýrançylykdan halas eden şol goja soň-soňlaram uzak ýaşanmyş. Ol köp-köp baglar ýetişdiripdir. Özem hemişe:

– Topraga, ile-güne azap çekseňiz azabyňyz hiç haçan reýgan bolmaz – diýip, nesihat edermişin.

31-nji ýanwar, 2000ý.

Öwezduurdy Nepesow.

Çagalar edebiýaty